

Papel mwalá Pablo tepyaca Tesalónica mo'o tapatja mpes

¹ Napj Pablo. Napj lal patja wa Silvano, Timoteo 'ots'ipj. Nun Dios ts'uyupj Tesalónica nt'a. Nun Dios so cořcó, Jesucristo so cořcó 'ots'ipj. Dios cupj qjuis Papay, Jesucristo cupj qjuis Jepa Püné. Papel niná pyaquecj nun mpes. Najaś Dios 'üsüs way la mijis nun mpes. Najaś wa nun ma nujola nsem pjü mpes, Dios ca nin la numijis.

Tesalónica po'o patja pasal 'üsüs lajajtsja Dios jos jin.

² Lovin wi'i quecj Dios lal nun mpes. Lovin nin velecj Dios lal jupj lal velecj na. ³ Lovin ma qjuiyo' pe'e nun tsji' lojí Jesucristo mpes, jupj lal poné mpes. Nun quelel lojí jupj, mpes nin lojí. Nun solejé pajal 'üsüs ca nu mpalas qjuis Jepa Jesucristo mpes. Malala nu pyala na, newa poné nun. Mpes cupj wi'i quecj qjuis Papay Dios lal nun mpes. ⁴ Dios po quelel la nusiji. Selecj jupj la nu t'ya nun. ⁵ Nun jilal nin tjevelecj Dios tjevelá. Jupj tjevele tsjan niná Jesucristo 'üsüs la tjiji gente mpes. Cupj tjevelecj p'in tulucj. Niná tjevelecj na, Dios pajal 'üsüs la tjiji, mpes 'üsüs tepyala wa cupj tjevelecj na, Dios p'in 'üçj liji jinwá. Dios Cjües qjuis capj tjep'ya'sa 'üçj la veles 'ots'ipj. Cupj selectsja cupj tjevelecj t'üç' way. Nun p'iyá solejé wa cupj 'üsüs la tjijicj nun nt'a lovin. Qjuisastsja ca 'üsüs nu mpalas nun.

6 Nun nin la tjüjí cupj jinwá. Nin la tjüjí qjuis Jepa Jesucristo jinwá 'ots'ipj. Dios tjevele topóné na, la p'a wa malala nyuca la nutjajay. Mop'in nun 'üçj nujisastsja, Dios Cjües nin la nutjiji. **7** Dios ts'uyupj Macedonia nt'a nujus tjunuc nun. Dios ts'uyupj Acaya nt'a nujus tjunuc wa. Tjunuc nun lojí Dios jos jinwá. Mpes yupj 'üsüs nin lajay wa quinam Dios jos jinwá. **8** Nun la tjüjí mpes, gente sin tji'yüsa Jesucristo po'ó. Macedonia nt'a p'in tulucj, Acaya nt'a p'in tulucj. Nun la tjüjí mpes, gente jun ta'á sin tji'yüsa Jesucristo po'ó. Yupj salejepj nun topóné Dios lal, ne nin lojí yupj tjiyyü'tá. Mpes 'üçj ma velecj cupj yupj jilal nun po'ó. Yupj salejepj nun topóné Dios lal, ne nin lojí yupj tjiyyü'tá.

9 Yupj p'iýá nin javelepj po 'üçj nujisastsja nun, nun nt'a tjeleque na. Yupj p'iýá nin javelepj nun quelel lojí Dios tjevelá, nusin tji'yüsa la tjiycj mpes. Yupj javelepj püna p'a dios witjacj nujisastsja nun; quina nin lojí Dios tjevelá, nusin tji'yüsa la tjiycj mpes. Dios ma p'a dios witjacj jinwá yupj. Dios t'üç' way yupj, pü'ü yupj. **10** Yupj lovin javelepj pasal lu nucú Dios Jatjam Jesucristo ncuwim niswá, tsjun nepé ncuwim. Jesucristo tepe'e na, Dios jas tjiyyünsa yupj, tüpü'ü niswá. Dios po ma jos gente malala nyuca lajay. Nin mpes ca jis capj ntüls p'a jawas. Jesucristo la tjiyi mpes, Dios ma ca qjuis capj ntüls cupj, yupj jis capj tyüla na.

2

Pablo tepyaca tsjan la tjiyi yupj Tesalónica po'ó.

1 Qjuis catjampan, nun solejé nun nt'a tjeleque na, pasal 'üsüs way nu tepyala. **2** Solejé Filipos nt'a

qjuis süptsja yupj, malala tjowelepj wa cupj qjuijal. Newa nin, cupj tjeleque nun nt'a. Pülcj nun nt'a patja ma jisastsja cupj tjevelecj Dios tjevelá. Tjevelecj tsjan niná Jesucristo 'üsüs la tjiji gente mpes. Dios mpes ma lecj tneyactsja la veles jupj mpes. ³T'üç' way nin tjevelecj nun jilal Dios jos jin. Cupj selecj t'üç' way tjevelectsja. Ma la tsyawilicj nun jilal. Cupj sin nin qjuisastsja nun mponé Dios tjevelá. La p'a ma qjuisastsja. ⁴Dios qjuisin tjejyama la veles jupj tjevelá Jesucristo po'ó. Nin velecj niná Jesucristo 'üsüs la tjiji gente mpes. Dios selé lovin velecj jupj jos jinwá. Nepénowa ma quelel ppyacañ cupj velecj, ma nin qjuiyola. Qjuisas Dios 'üçj jos nsem cupj velecj mpes. Jupj 'üsüs nyuca tsjan qjuisas cupj. ⁵Nun jilal tjevelecj Dios jostsja p'in. Ma tjevelecj nun pajal 'üsüs; tjevelecj tsjan t'üç' way. Dios selé, nun nt'a tjeleque na, ma qjuisastsja nun to'atsja. ⁶Nun solejé apostolpan cupj; Cristo qjuisin tjejyama nun jilal la veles jupj po'ó. Cupj pünetsja Dios mpes, mop'in ma qjuiyólatsja ncu gente 'üsüs tjowelepj cupj po'ó. Ma qjuiyólatsja ncu nun 'üsüs tjowelé cupj po'ó.

⁷ Quelel la nusijctsja nun. 'Üsüs way la tjijicj nun mpes. Quepj po quelel liji jupj tsjicj. Po 'üsüs nyuca liji jupj tsjicj mpes. Nin p'iýá la tjijicj cupj. Tsjicj jamay jinwá la tjijicj nun mpes. ⁸Po quelel la nusijctsja. Mpes po quelel velectsja nun jis lal Dios tjevelá Jesucristo po'ó. Nun jis lal tjevelecj tsjan niná Jesucristo 'üsüs la tjiji gente mpes. Ma qjuiyólatsja la p'a quelel qjuis tju'ünantsja ca nacj cupj tjevelecj mpes. Pajal quelel la nusijctsja, mpes nin.

⁹ Po quelel velectsja nun jilal Dios tjevelá. Nujola pyala 'oyn nyuca la tjijicj, nun nt'a tepyatjaquecj na. Cupj ma la tjemyonacj nun jis ve. Po tsji' la tjijicj la p'in. Jaw na tsji' la tjijicj. Püste na tsji' la tjijicj wa. Nin mpes 'üçj ve jaylacj la tjijicj. Newa tjevelecj nun jilal Dios tjevelá. Tjevelecj tsjan niná Jesucristo 'üsüs la tjiji gente mpes. ¹⁰ Nun solejé, Dios selé 'ots'ipj, cupj la tjijicj Dios jostsja jinwá nun jilal. Po 'üsüs way la tjijicj nun mpes. Pjü ma polel javelepj malala nyuca la tjijicj nun jilal. Malala tulucj la tjijicj. ¹¹⁻¹² Cupj qjuisas 'üçj jos nsem Dios nun mpes. Nin mpes po 'üsüs nusin tji'yüsa la tjijicj, yom yupj popa si 'üsü liji jinwá. Nujun 'asas tjeleque, tjevelecj niná Dios jos la müjí nun. Dios po 'üsüs way yupj. Pajal püné way yupj. La nu t'ya, mpes yupj nun jis Jepa quinam.

¹³ Dios tjevelá tjevelecj na, nun toponé cupj tjevelecj. Solejetsja t'üç' way tjevelecj Dios tjevelá. Solejetsja niná tjevelectsja gente p'in tjowelepj tulucj. Mpes lovin tjuwi'iquecj Dios lal nun mpes. Dios 'üsüs liji yupj ts'uyupj jilal, yupj tjevele japon mpes. ¹⁴ Ne'aj patjá malala la tjajay nun jilal, toponé mpes. Nin p'iyá judiopan malala nyuca la tjajay Dios ts'uyupj jilal Judea nt'a. Dios ts'uyupj sa coñ Jesucristo. Nin p'iyá tepyala nun jilal. Yupj nun nt'a 'a mulú patja mo'm malala nyuca la nutjajay. ¹⁵ Judiopan tjü'ünan Jesucristá, qjuis Jepa Püné yupj. Tjü'ünan wa profetapan. Malala nyuca la tjajay wa cupj qjuilal. Yupj patja mpe qjuisin tjajam; ma jisastsja cupj ne'aj tepyatjaquecj yupj jis lal. Dios po ma jos yupj lajay. Pjü gente jis enemigopan yupj. ¹⁶ Cupj qjuisastsja judiopan tu-

lucj 'ücj mpatjam Dios lal. Mpes yupj jilal tjevelej Jesucristo po'ó. Judiopan ma jisastsja cupj mvelecj judiopan tulucj jilal Jesucristo po'ó. Mpes malala nyuca la tjajay cupj qjuilal. T'üç' way lovin malala nyuca la tjajay. Newa nin lajay yupj. Dios po ma jos yupj nin lajay, ne jupj pajal ca jis capj ntüliüs quinam.

Pablo po quelel jámatsja niswá Tesalónica nt'a.

17-18 Qjuis catjampan, nun jilal tepyatjaquecj na, qjuis tjüjütütj nun mpe pje'á qjuis ntüncüs cupj. Malala nyuca la tjajay cupj qjuilal. Mpes tjeleque ncupj. Newa nin, qjuiyola cupj nun mpes. Po quelel léquetsja nun nt'a nujus la nuc niswá. Napj la pülcj quelel jumtsja nun nt'a. Mop'in ma polel léquetsja Satanás la tjiji mpes. T'üç' way ca nlaca nun nt'a p'a jawasiyá. 19-20 ¿Ncu solejé tsjan mpes 'üçj qjuisas cupj? ¿Ncu solejé tsjan mpes 'üçj qjuisas nsem p'a jawasa? ¿Ncu solejé tsjan mpes velecj la p'a jilal 'üçj qjuisas? Nun mpes tsjay 'üçj qjuisas. Nun mpes selecj tsjay 'üçj qjuisas nsem qjuis Jepa Jesús niswa tjac' na.

3

1 Quelel pyaquecj niswá, po quelel léquetsja nun nt'a niswá. Newa ma polel léquetsja. Mpes quina pyatjaquecj Atenas po'ó. 2 Jas tjejyamacj Timoteo nun nt'a. Nun solejé jupj cupj qjuis catjam Jesucristo mpes. Solejé wa jupj tsji' liji cupj qjuilal. Velecj la p'a jilal tsjan niná Jesucristo 'üsüs la tjiji gente mpes. Qjuisas nun lovin ca mponé Jesucristo lal. Qjuisas nun lovin 'üçj jisas nsem Jesucristo lal poné mpes. Mpes cupj Timoteo jas

tjejyamacj nun nt'a, nujun 'asas tjemey. ³ Qjuisas ma nujola nsem gente malala nyuca lajay na nun jilal. Nun Jesucristo jisas. Mpes solejé t'üc' way gente lovin ca malala nyuca la mijicj nun jilal. Ma nujola t'as. ⁴ Nun nt'a tepyatjaquecj na, lovin tjevelecj nun jilal gente ca malala nyuca la mijicj nun jilal, cupj qjuilal 'ots'ipj. Nin tepyala cupj tjevelecj jin; t'üc' way gente malala nyuca lajay nun jilal, cupj qjuilal 'ots'ipj, Jesucristo se coñcocj mpes. ⁵ Mpes napj jas tjejyam Timoteo nun nt'a. Napj po quelel seletsja ncu poné Jesucristo lal custjay. Po nólatsja ma poné ca nacj Jesucristo lal quinam. Nólatsja diablo tjevele toponé ca nacj. Pajal la pülcj nusin 'yüsa la tjijicj; newa nólatsja ma nujisastsja Dios quinam ca nacj. T'üc' way diablo malala vele gente jis lal, jos malala nyuca lajay.

⁶ 'Ücj najas ma nin tepyala nun jilal. Quina Timoteo tjac' nun mpe. Po 'ücj qjuisas jupj qjuis wala tjevele mpes. Qjuis wala tjevele nun poné Jesucristo lal custjay. Tjevele nun quelel lojí jupj custjay. Jupj tjevele nun pasal quelel cus nucú, cupj quelel nujus nyucucj jinwá. Tjevele nun lovin nujola cupj po'ó. ⁷ Mpes 'ücj qjuisas nun mpes. Quina pjü qjuisas ma ty'a'acj ncupj. Gente malala nyuca lajay wa cupj qjuilal. Mop'in 'ücj qjuisas nun mpes. Timoteo qjuis wala tjevele mpes nun po'ó, po 'ücj qjuisas tepyala. Nun poné Jesucristo lal custjay, mpes po 'ücj qjuisas. ⁸ Po quelel so coñcó Jesucristo. Mpes ma nin qjuiyola quinam.

⁹ Nin mpes pajal wi'i quecj Dios lal nun mpes. Tsjay 'ücj qjuisas nun poné mpes, ne wi'i quecj

Dios lal. Dios selé pajal 'ücj qjuisas nun mpes. **10** Lovin po le monacj Dios lal qjuisin majamas, nlaca nun nt'a nujus la nuc. Mop'in ma qjuisin tjejyama custjay. Cupj quelel nusin 'yüsa lijicj custjay Dios mpes. Ma pjü nusin tji'üsa custjay. **11** Mpes le monacj Dios lal, jupj ne cupj qjuis Papay. Le monacj wa qjuis Jepa Jesús lal 'ots'ipj, yupj ca qjuisin majamacj nun nt'a.

12 Cupj qjuisas nun pajal ca quelel la müjí nun sejatjampán, gente la p'a wa 'ots'ipj. Mpes le monacj Jesucristo lal jupj ca nucopj mp'a'sas pajal ca quelel la müjí quinam püna lal. Qjuisas nun ca quelel lis müjí yupj, cupj quelel la nujicj jinwá. **13** Más 'üsüs quelel lojí na, po ca 'üsüs nsem nun Dios lal. Solejé qjuis Jepa Jesús ncuwim p'a jawas, pjü Dios ts'uyupj jilal. Ca mveles ncu 'üsüs nyuca la tjijicj. Qui'á 'üsüs lojí na, ma nu maycas Jesucristo lal.

4

Más 'üsüs la müjí Dios jos jinwá

1-2 P'a way quelel pyac quinam. Nun solejé tsjan jos Dios ca nun la müjí. Mpes jupj jos jin la müjí. Nusin tji'üsa la tjijicj tsjan jos jupj. T'üç' way 'üsüs lojí nun quinam. Newa más 'üsüs la müjí qjuisas. 'In tjajama ca 'üsüs la müjí Dios jos jin. Qjuis Jepa Jesucristo mpes nin velecj; nin mpes 'üçj nin velecj nun jilal.

3 Lovin 'üsüs la müjí Dios jos jin. Solejé Dios jos lovin nin lojí. Dios jos yom ma mya'na jats'om tulucj. Dios jos quepj ma jama voyum tulucj lal. **4-5** Dios ma jisas lovin quelel lajay yupj jisas jin.

Po malala niná Dios lal. Dios jos ma lojí yupj jinwá, jos lovin 'üsüs lojí yupj jos jin. Yupj jos nun wojaqué, lowiqué nun sejats'om jilal la p'in. ⁶ Mpes ma tjalaqué la p'a jilal. Yom pjaní yom p'a wa jats'om ne'aj mya'na, po malala la tiji wa yom niná lal. Yom pjaní nin liji na la p'a jilal, qjuis Jepa Jesucristo ca cus ntülüs yupj. Nun nasa solejé niná. Cupj nasa tjevelecj nun jilal ca nin mpalas malala lajay. ⁷ Niswa quelel pyaquecj Dios jos yom ma mya'na la p'a yom jats'om. Dios jos quepj ma jama p'a quepj voyum lal. Dios jos wa ma tjewyayiř ma jamanun pjü way. Dios jos cupj nin lijicj yupj jos jinwá. ⁸ Dios jos cupj pajal 'üsüs nsem. Mpes yupj qjuis tje'yaya yupj Cjües. T'üč' way nepénowa ma lajay yupj jos jinwá. Mpes ma jisas Dios.

⁹ Quina p'a way quelel pyaquecj. Dios jos quelel lojí nunwá. Nin solejetsja. Nusin tji'yüsa la tiji Dios. Mpes nasa quelel la sojí nun sejatjampan. ¹⁰ T'üč' way nun quelel lojí nun sejatjampan pjü way Macedonia po'ó. Newa nin, qjuisas más 'üsüs quelel lojí yupj. ¹¹ Nujola tepyala nin nu tjiyyü'tüčj. Nu tjiyyü'tüčj ma lo velelé pjü jilal. Nu tjiyyü'tüčj ma nujola t'as la p'a lajay mpes. Nu tjiyyü'tüčj pasal tsji' lojí. ¹² Mpes ca ma jisas ves, la p'a juts'a'. Mpes wa la p'a ca jus nlayecj 'üsüs way nun. Yupj ma sa coň Jesucristo custjay.

Jesucristo ncuwim niswá.

¹³ Qjuis catjampan nepénowa tecya'lirñ. Mop'in ma 'aplijila nu tapalas. 'Üsüs ca jis mpalas. Qjuisas ca jus nlayé 'üsüs ca jis mpalas. Qjuis catjampan tulucj 'aplijila se palá yupj sin popa cya'lirñ na. Ma

salejepj tsjan ca jis mpalas. T'üç' way ma 'üsüs ca jis mpalas yupj. ¹⁴ Cupj pyonecj Jesucristo tepe'e. Pyonecj Dios jas tjijyünsa yupj, tüpü'ü niswá. Pyonecj tjemey Dios nt'a, mop'in ncuwim yupj niswá. Dios ca jis ncunus qjuis catjampan Jesucristo lal.

¹⁵ Nun mpes pyaquecj qjuis Jepa Jesucristo tjevelá. Yupj niswa tjac' na, yupj lal japon nepénowa newa mpatjam nsem custjay. Mwalá way tulucj ca mal yupj Dios nt'a qjuis catjampan tecya'lin jilal. ¹⁶ Qjuis Jepa Jesucristo Dios pü'ü mpe palá ncuwim nosis nt'a. Yupj jac' na, ángel más püné ca yumüçj pjac mveles. Gente ca mpjacañ wa Dios trompeta. Dios yumüçj ca müjü'tüs. Nin tepyala na, qjuis catjampan tecya'lin ca sin müjünsüs, mpatjam ca niswá. ¹⁷ Niswa janucun jis tepyala na, Dios ca 'a jis mulus patja witjacj yupj jilal mol nt'a. Yupj ca la müjüsüñ qjuis Jepa Jesucristo ne'aj. Lovin ca mpatjam yupj lal. ¹⁸ Nunwá 'üçj nujisas la müjí, niná tepyaquecj mpes.

5

¹ Qjuis catjampan, ma ca mpac tsjan jawas ncuwim Jesucristá. Ma selecj tsjan jawas ncuwim. ² Pjü ma salejepj tsjan jawas ca ncul pwecapan. Nin p'iyá pjü ma salejepj tsjan jawas ncuwim Jesucristá. ³ Gente ca mvelecj pjü ma la palan, pjü 'üsüs patja. Niná tjowelepj na, leñi way malala ca jis mpalas. T'üç' way leñi way ca malala jis mpalas. Quepj way tsjicj quelel mya'na na, leñi way vyaja pyala. Nin p'iyá, leñi way ca malala jis mpalas gente nenem jilal.

⁴ Nun yupj jinwá tulucj. Nun napj natjampan Jesucristo mpes. Nusin 'üsa ca nin mpalas. Mpés

solejé Jesucristo ncuwim niswá. Nun lu nucú jupj ncuwim. Pecj jac' na jinwá tulucj ca nsem nun jis lal. ⁵ Nun pjü way, tjejyawca nt'a potjaqué jinwá, Dios mpes nusin 'yüsa mpes. 'Üsüs lojí nun, Dios jos jinwá. Ma püste nt'a pyatjaquecj jinwá cupj. Ma lijicj diablo jos jinwá. ⁶ Mpes 'in tjajamá, más 'ücj lovin ca la nucucj Jesucristo ncuwim. La p'a ma nin la nucucj. Lovin po nujisas t'as Jesucristo ncuwim. ⁷ Nepénowa püste nt'a patja jinwá; ma yola Jesucristo ncuwim. Yupj ma lajay Dios jos jinwá. ⁸ Nin tulucj cupj qjuis lal. Cupj jaw nt'a pyatjaquecj jinwá. Mpes más 'ücj lovin qjuiyola pyala Jesucristo ncuwim. Nasa tepyonecj Dios lal. Nasa quelel lijicj jupj. Pyonecj pajal 'üsüs ca qjuis mpalas, ca mpatjaquecj Dios lal. Niná selecj, mpes ma lijicj diablo jos jin. ⁹ Dios po ma jos gente malala lajay, ne jupj ca jis capj ntüls. Jupj ma jos ca nin nsem cupj qjuis lal. Jupj jos mpatjaquecj jupj lal. Mpes ca qjuis ncunus jupj nt'a qjuis Jepa Jesucristo lal tepyonecj mpes. ¹⁰ Jesucristo tepe'e cupj mpes. Mpes ca mpatjaquecj jupj lal p'a jawasiyá. Tecya'lequecj naya ncuwim ca nacj. Newa ca cüpatjaquecj custjay ca nacj, jupj jac' na. Mop'in nin, t'üç' way ca mpatjaquecj jupj lal. ¹¹ Mpes nunwá 'ücj nujisas la müjí. Nunwá nusin 'yüsa la müjí Dios po'ó. T'üç' way niná nusin 'yüsa lojí quinam. Najas lovin nusin 'yüsa lojí niná.

Pablo jostsja yupj ca nin la mijicj jupj sin tji'yüsa la tjiji jinwá.

¹² Qjuis catjampán, nepénowa 'üsüs javelepj tsjan más 'ücj lojí nun. Yupj nusin 'yüsa lajay Dios jos jinwá. Yupj pajal nucopj jap'acj nun. Mpes najas

nun welé yupj jilal po 'üsüs way nin lajay. ¹³ Najas pajal 'üsüs way lojí yupj mpes. Najas po queel la sojí yupj, nin lajay mpes. Po ma la tjowe'lé nunwá.

¹⁴ Niná najas nin lojí wa: nepénowa ne'aj se pjasá. Jis tjüjü'tü tsji' la mijicj yupj. Nepénowa nun nt'a 'aplijila jatja. 'Ücj jisas nsem la müjí nun. Nepénowa nun nt'a pülucj way tulucj sin tji'yüsa Dios po'ó. Mpes jis capj mp'a'sá. La p'a ma 'üsüs lajay na, po ma ts'u tji'inyá yupj jis lal. ¹⁵ T'üc' way gente ca malala la mijis nun jilal. Po ma malala la müjí nun yupj jilal. Pasal 'üsüs way la müjí nunwá. 'Üsüs way la müjí pjü jilal.

¹⁶ Lovin 'ücj nujisas t'as nun. ¹⁷ Lovin mvelé nun Dios lal. ¹⁸ Nenéyawa malala ca nu mpalas. Newa tjüwü'i'iqué Dios lal. Jupj jos wü'i'iqué jupj lal. Dios jos nun nin lojí napj tjevelé jin, Jesucristo so coñcó mpes.

¹⁹ Ma tjowelé Dios Cjües lal: "Lyájasa t'as".

²⁰ Nepénowa javelepj Dios velá. Najas mpja'aqué yupj javalepj. ²¹ Nusin tjü'üsüs ncu t'üc' way javalepj Dios jos jin. Nepénowa t'üc' way javalepj Dios tjevelá. Nin la müjí yupj jajütütj jin. ²² Nepénowa malala javalepj. Mpes lovin ma la müjí yupj jajütütj jin.

Pablo tecyawaja tepyaca.

²³ Ma qjuiyola pjü mpes, Dios nin liji. Najas nun pasal 'üsüs nsem Dios lal, jupj ca nin la numijis. Najas Dios lovin majamas ca nun jis p'üy, nun jis qjues 'ots'ipj. Najas ma nu maycas ca Jesucristo niswa tjac' na, jupj ne cupj qjuis Jepa Püné. ²⁴ T'üc' way Dios la nu t'ya. Mpes t'üc' way nun pasal

'üsüs nsem Dios lal, nin la numijis yupj. Jupj ca nu majamas nun. Jupj lovin nin liji yupj tjevele jin.

²⁵ Qjuis catjampán, qjuisas Dios lal mvelé nun cupj mpes. ²⁶ Süs wa la müjí qjuis catjampán pjü way jilal, yus nucú na. 'Ücj nujisas t'as yus nucú na. ²⁷ Napj nu jyütütj nun mo'o ca mvelé papel niná pjü qjuis catjampán jis la pjac. Qjuis Jepa Jesucristo jos nun ca nin la müjí, mpes nin vélé napj.

²⁸ Naja Jesucristo 'üsüs way la numijis nun pjü way jilal, yupj ne cupj qjuis Jepa Püné.

Dios Tjevele Jupj 'Üsüs La Qjuisiji Jesucristo Mpes New Testament in Tol (HO:jic:Tol)

copyright © 2010 Wycliffe Bible Translators, Inc.

Language: Tol

Translation by: Wycliffe Bible Translators, Inc.

Tol [jic], Honduras

Copyright Information

© 2010, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Tol

© 2010, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

**PDF generated using Haiola and XeLaTeX on 11 Nov 2022 from source files
dated 29 Jan 2022
862f7b53-73e6-5bbc-ac1d-63d3b228d0fb**